

Journal of Religion & Society (JR&S)

Available Online:

<https://islamicreligious.com/index.php/Journal/index>

Print ISSN: 3006-1296 Online ISSN: 3006-130X

Platform & Workflow by: [Open Journal Systems](#)

Promotion of the Islamic Concept of Brotherhood in Pakistan: An analytical study in view of the Seerah of the Messenger SAW

پاکستان میں اسلامی تصور اخوت کی ترویج: سیرت رسول ﷺ کی روشنی میں ایک تجزیاتی مطالعہ

Dr. Amjad Hayat

Assistant Professor, Department of Islamic Thought & Culture, National University of Modern Languages, Islamabad

ahayat@numl.edu.pk

Dr. Muhammad Saeed

Lecturer, Department of Islamic Studies, HITEC University, Taxila

muhammad.saeed@hitecuni.edu.pk

Abstract

At the time of the Prophet Muhammad's (peace be upon him) mission, humanity in general and Arab society in particular was consumed by conflicts of greed, envy, and tribal prejudice. In this context, he was sent as the embodiment of compassion and altruism, introducing Islamic brotherhood as a divine blessing. Through practical steps, such as the Mu'ākhāt al-Madīnah (Brotherhood of Madinah), he united the Companions and transformed hostility into love and solidarity. This Prophetic model established a bond so enduring that Muslims, regardless of geography, remained connected through fraternity. This paper explores the Prophetic conception of Islamic brotherhood, its role in peace-building, and its application in contemporary Pakistan as a framework for fostering harmony and national cohesion. In an Islamic society founded on such brotherhood, values of love, selflessness, goodwill, sympathy, cooperation, and reconciliation flourish, while barriers of wealth, lineage, ethnicity, language, and region lose their divisive power. For Pakistan today, the concept of Islamic brotherhood is an indispensable force for peace, unity, and social stability. Yet, its realization faces internal challenges such as dishonesty, arrogance, and falsehood, as well as external obstacles like injustice, sectarianism, selfishness, and ethnic or linguistic prejudice. These impediments can only be overcome by reviving the Prophetic model of fraternity.

Keywords: Promotion, Concept of Brotherhood, Seerah, Messenger SAW, Social Cohesion, Islamic Unity, Peace.

مقدمہ

نحمد الله سبحانه وتعالى ونُصلي ونُسلم على رسوله الكريم صلى الله عليه وسلم، اما بعد! رسول الله ﷺ کی بعثت کے وقت بالعموم پوری دنیا کے لوگ اور بالخصوص عرب معاشرہ حرص، حسد اور عصبیت کی نہ ختم ہونے والی جنگ میں مبتلا تھے، ایسے حالات میں آپ علیہ الصلوٰۃ والسلام کو ایثار و محبت کا پیکر بنا کر مبعوث کیا گیا اور آپ کی اس بعثت کو احسان اور نعمت عظمیٰ کے طور پر متعارف کروایا گیا۔ ایسے میں مواخات مدینہ کے ساتھ ساتھ اس اخوت اسلامی کے رشتہ کو مضبوط کرنے کے لیے آپ علیہ الصلوٰۃ والسلام اخوت

اسلامی کی ترویج کے لیے بذات خود عملی لحاظ سے صحابہ کرام کو اسلامی تصور اخوت متعارف کروانے کے لیے ایسا عملی کردار ادا کیا کہ جس کی بدولت باہمی دشمنیوں کو ختم کر کے محبت و الفت کی فضا ہموار ہوئی۔ اس اسوہ رسول ﷺ کی بناء پر بعد میں اگر کوئی مسلمان قطب شمالی میں رہ رہا ہو اور کوئی دوسرا مسلمان قطب جنوبی میں بس رہا ہو تو بھی وہ اخوت کے مضبوط رشتے میں بندھا ہوا ہو گیا اور ان کا آپس کا تعلق اخوت کا جیسا ہو گیا۔ اس بناء پر اگر دیکھا جائے تو ایک اسلامی ریاست کہ جس میں اسلامی اخوت جیسا مضبوط رشتہ پایا جاتا ہو اور اس کی بناء پر ان میں جو محبت، ایثار، خیر خواہی، ہمدردی، رواداری، امداد باہمی اور صلح و اتفاق پایا جاتا ہے اس کا یہ قدرتی تقاضا ہے کہ دولت، حسب و نسب ذات برداری، نسل و رنگ زبان، علاقہ، طبقہ غرض کہ کوئی شے بھی حائل ہو کر ان کے درمیان نفرت کے بھیج نہیں ہو سکتی، اور وہ بڑے پن اور چھوٹے پن سے بے نیاز ہو کر ایک دوسرے سے محبت اور ہمدردی کرنے لگتے ہیں۔

عصر حاضر میں پاکستان جیسے معاشرے میں قیام امن کے لیے اسلامی تشخص اور وحدت و یگانگت کو برقرار رکھنے کے لیے اسلامی اخوت کا تصور ایک ناگزیر قوت ہے۔ اسی قوت کو پاکستانی معاشرے میں عملی صورت میں تنفیذ کرنے کی ضرورت ہے، کیونکہ اس کا استحکام اس اخوت اسلامی کے بغیر ناممکن ہے، بلکہ قیام امن کی بنیاد اور انتشار و فساد کا سدباب باہمی ہمدردی، ایثار، خیر خواہی اور اتفاق جیسے عظیم عوامل میں ہی پوشیدہ ہے۔ لیکن ہم دیکھتے ہیں کہ پاکستانی معاشرے میں اس اخوت کی تاسیس میں کئی طرح کی رکاوٹیں پائی جاتی ہیں جن میں سے کچھ باطنی رکاوٹیں ہیں جس میں خیانت، غیبت، تکلف و تصنع، جھوٹ و دروغ گوئی، انانیت اور خود پسندی وغیرہ شامل ہیں، اور کچھ ظاہری رکاوٹیں ہیں جیسا کہ: خوشامد، جدال و تکرار فتن و فجور مفاد پرستی، قطع تعلقی، کینہ پروری، آداب گفتگو کا عدم خیال، عدم مساوات، ناانصافی، فرقہ واریت، خود غرضی، حرص و حسد، نسلی، لسانی، اور علاقائی تعصبات پاکستان کی ترقی میں سب سے بڑی رکاوٹ ہیں، جس کو اخوت اسلامی کے ذریعے ہی دور کیا جاسکتا ہے۔ اسوہ رسول ﷺ کی روشنی میں اسلامی اخوت کا تصور کیا ہے اور معاشرے میں قیام امن میں اس کا کیا کردار ہے، نیز پاکستانی معاشرے میں قیام امن کے لیے اسوہ رسول ﷺ کی رہنمائی میں اسلامی اخوت کی ترویج کیسے کر سکتے ہیں؟ اس طرح کے سوالات کے جوابات تلاش کرنے کے لیے مذکورہ مقالہ کا انتخاب کیا گیا ہے۔

مذکورہ مقالہ مقدمہ اور تین مباحث پر مشتمل ہے جو کہ مندرجہ ذیل ہیں:

مبحث اول: اخوت کا مفہوم و اقسام

مبحث دوم: معاشرتی فلاح و بہبود میں اسلامی اخوت کی ترویج کی ضرورت و اہمیت

مبحث سوم: اسوہ رسول ﷺ سے اخوت اسلامی کی ترویج کی عملی مثالیں اور عصری تطبیق

مبحث اول: اخوت کا مفہوم و اقسام

اخوت کا مفہوم:

"اخ" لغوی اعتبار سے اس بھائی کو کہتے ہیں جو والدین یعنی دونوں یا والد / والدہ کسی ایک میں شریک ہوں اسے نسبی اخوت کی طرف منسوب کیا جاتا ہے جبکہ یہ لفظ اسلامی اخوت اور دوستی کے لئے بھی بولا جاتا ہے، واضح رہے کہ "اخ" کی جمع دو طرح مستعمل ہے، ایک تو اس کی جمع "اخوة" ہے

آتی ہے اور دوسری "اخوان" ہے، بعض ماہرین لغت نے ان میں یہ فرق واضح کیا ہے کہ "اخوة" کا لفظ نسبی بھائیوں کے لئے بولا جاتا ہے جبکہ "اخوان" کا لفظ اسلامی بھائیوں کے لئے بولا جاتا ہے۔¹ لفظ "اخ" کیلئے مونث کا لفظ "اخت" مستعمل ہے جس کی جمع "اخوات" آتی ہے۔² ابن الجوزی³ کہتے ہیں کہ "أَخٌ" ایک ایسا نام ہے جس سے مساوی اور برابری مراد ہے۔ اصل میں تعارف کے وقت نسب کے بھائی کو "أَخٌ" کہا جاتا ہے۔ اور عاریتہ دوست کے لئے بھی استعمال ہوتا ہے جس پر کوئی قرینہ دلالت کرنے والا ہو۔ اور "تَأَخُّثُ الثَّيِّءِ" کا معنی ہے میں نے اس چیز کو تلاش کیا (ڈھونڈ لیا)⁴

علامہ راغب اصفہانی⁵ لفظ "اخوت" کے متعلق یوں رقم طراز ہیں: "أَخٌ" (بھائی) اصل میں "اخو" ہے اور ہر وہ شخص جو کسی دوسرے شخص کی ولادت میں ماں باپ دونوں یا ان میں سے ایک کی طرف سے یارضاعت میں شریک ہو، وہ اس کا "أَخٌ" (بھائی) کہلاتا ہے۔ لیکن بطور استعارہ اس کا استعمال عام ہے اور ہر اس شخص کو جو قبیلہ، دین و مذہب، صنعت و حرفت، دوستی یا کس یہ دیگر معاملہ میں دوسرے کا شریک ہو اسے بھی "أَخٌ" (بھائی) کہا جاتا ہے۔ جس کی جمع اخوة اور اخوان آتی ہے۔⁶

حدیث مبارکہ میں ہے: ((الْمُؤْمِنُ أَخُو الْمُؤْمِنِ)) ترجمہ: ⁷ "ایک مومن دوسرے مومن کا بھائی ہے"۔ حدیث مبارکہ میں بھائی سے مراد دین کا اتحاد ہے۔

اخوت کا اصطلاحی مفہوم:

اصطلاح میں مسلمانوں کے مابین باہمی خیر خواہی کے تحت ایک دوسرے کی جان، مال، عزت و آبرو کی حفاظت اور دکھ سکھ میں شریک ہونے کے معاہدے کا نام 'اخوت اسلامی' ہے، جب کہ اس کی ضد عصبیت ہے اور وہ مسلمانوں کا قومی، لسانی، معاشی، مسلکی یا خاندانی بنیادوں پر باہمی نفرت و عداوت سے تعاون نہ کرنا اور معیار پسند و ناپسند کو بدلنا ہے۔ اسی لئے تو آپ صلی اللہ علیہ وآلہ وسلم نے فرمایا تھا کہ: ((لَا يُؤْمِنُ أَحَدُكُمْ، حَتَّىٰ يُحِبَّ لِأَخِيهِ مَا يُحِبُّ لِنَفْسِهِ))۔⁸ ترجمہ: "تم میں سے کوئی اس وقت تک کامل مومن نہیں ہو سکتا جب تک وہ اپنے بھائی کے لئے اسی طرح کی چیز پسند نہ کرے جس طرح کی اپنے لئے پسند کرتا ہے"۔

اخوت کی اقسام:

حضرت ابوالحسن علی ندوی⁹ نے اس کی دو قسمیں لکھی ہیں:

اول یہ کہ پوری نسل انسانی ایک آدم کی اولاد ہے اور حضور صلی اللہ علیہ وآلہ وسلم حجة الوداع کے خطبہ میں ایسے معجزانہ الفاظ میں اس پر مہر لگا دی کہ اس سے زیادہ اسلامی مساوات کا کوئی منشور نہیں ہو سکتا۔ آپ صلی اللہ علیہ وآلہ وسلم نے فرمایا:

((إِنَّ رَبَّنَا وَاحِدٌ، وَإِنَّ آبَائَكُمْ وَآحَادٌ))¹⁰ ترجمہ: "بیشک تمہارا رب ایک ہے اور تمہارا باپ ایک ہے"

ثانی قسم یہ کہ چھٹی صدی عیسوی میں ایک نئی اخوت کی بنیاد ڈالی گئی، اس اخوت کی بنیاد اللہ تعالیٰ کی وحدانیت کا عقیدہ، نوع انسانی کے ساتھ ہم دردی کا جذبہ، عدل و مساوات کے اصول اور انسانوں کی خدمت کے عزم و ارادہ پر تھی۔ اس کو ہم یوں بھی بیان کر سکتے ہیں: (1- نسلی اخوت، 2- دینی اخوت) اس کے علاوہ ایک نسبی بھائی بھی ہوتا ہے۔

مذکورہ مقالہ میں اسی دین اخوت کے حوالے سے گفتگو کی جائے گی۔ سب سے پہلے یہ واضح کرتے ہیں کہ دینی اخوت سے کیا مراد ہے۔

اسلامی اخوت کا تصور و مفہوم:

اسلامی اخوت کی بنیاد قرآن اور سنت پر ہے۔ ہر مسلمان نسل، رنگ، قوم، زبان اور علاقے وغیرہ امتیاز کے بغیر اسلامی برادری کا ایک رکن ہے۔ نبی کریم صلی اللہ علیہ وآلہ وسلم کی لائی ہوئی شریعت نے اپنے ماننے والوں کو ایسی لڑی میں پرو دیا، جس کی بدولت دورِ جاہلیت کی تمام محدود وطنی، علاقائی، نسلی، لسانی اور طبقاتی عصبیتیں دم توڑ گئیں۔ اہل ایمان کو مختلف طبقات میں منقسم ہونے کی بجائے رشتہ اخوت کے ذریعے ہمہ گیر وحدت کے ساتھ منسلک کر دیا گیا اور ساتھ ساتھ تمام محدود اور گروہی عصبیتوں کو قانونی طور پر ممنوع قرار دیا ہے۔ اللہ تعالیٰ نے قرآن کریم میں محدود عصبیت کا تعلق کفار سے ظاہر فرمایا ہے اور اہل ایمان کے لیے تقویٰ کا نمونہ ان کی پہچان ٹھہرایا ہے جو کہ محدود عصبیتوں کا متضاد ہے۔

ارشاد خداوندی ہے: ﴿إِذْ جَعَلَ الَّذِينَ كَفَرُوا فِي قُلُوبِهِمُ الْحَمِيَّةَ الْحَمِيَّةَ فَأَنْزَلَ اللَّهُ سَكِينَتَهُ عَلَى رَسُولِهِ وَعَلَى الْمُؤْمِنِينَ وَأَلْزَمَهُمْ كَلِمَةَ التَّقْوَىٰ وَكَانُوا أَحَقَّ بِهَا وَأَهْلَهَا وَكَانَ اللَّهُ بِكُلِّ شَيْءٍ عَلِيمًا﴾¹¹

ترجمہ: "جب کہ ان کافروں نے اپنے دلوں میں حمیت کو جگہ دی اور حمیت بھی جاہلیت کی، سو اللہ تعالیٰ نے اپنے رسول صلی اللہ علیہ وآلہ وسلم پر اور مومنین پر تسکین نازل فرمائی اور اللہ تعالیٰ نے مسلمانوں کو تقویٰ کی بات پر جمائے رکھا، وہ اس کے اہل اور زیادہ مستحق تھے اور اللہ تعالیٰ ہر چیز کو خوب جانتا ہے۔"

نبی کریم صلی اللہ علیہ وآلہ وسلم نے ارشاد فرمایا: "جس نے جاہلیت کی پکار پر لوگوں کو پکارا، اس کا ٹھکانہ جہنم ہے، اگرچہ روزے رکھتا، نمازیں پڑھتا اور اپنے آپ کو مسلمان سمجھتا ہو"¹²۔

قرآن و حدیث میں اسلامی اخوت کا تذکرہ متعدد مقامات پر ملتا ہے۔ چند آیات اور احادیث ملاحظہ ہوں: ﴿وَأَذْكُرُوا لِلَّهِ عَلَيْكُمْ إِذْ كُنْتُمْ أَعْدَاءً فَأَلَّفَ بَيْنَ قُلُوبِكُمْ فَأَصْبَحْتُمْ بِنِعْمَتِهِ إِخْوَانًا﴾¹³ ترجمہ: "اور یاد کرو اپنے اوپر اللہ کی نعمت کو۔ ایک وقت تھا کہ تم ایک دوسرے کے دشمن تھے، پھر اس نے تمہارے دلوں میں الفت ڈال دی، پس تم اس کی عنایت سے بھائی بھائی بن گئے۔"

مزید ارشاد ہے: ﴿إِنَّمَا الْمُؤْمِنُونَ إِخْوَةٌ﴾¹⁴ ترجمہ: "بے شک مسلمان آپس میں بھائی بھائی ہیں۔" حدیث مبارکہ میں ہے: ((الْمُؤْمِنُ أَخُو الْمُؤْمِنِ))¹⁵ ترجمہ: "ایک مومن دوسرے مومن کا بھائی ہے" ایک دوسرے مقام پر فرمان نبوی صلی اللہ علیہ وآلہ وسلم ہے: ((وَوَدِدْتُ أَنَا قَدْ رَأَيْتُنَا إِخْوَانًا))¹⁶ ترجمہ: "ہمیں آرزو ہے کہ ہم اپنے بھائیوں کو دیکھتے۔"

اس سے مراد آپ صلی اللہ علیہ وآلہ وسلم کی امت کے وہ لوگ ہیں جو آپ صلی اللہ علیہ وآلہ وسلم کی رحلت کے بعد مسلمان ہوئے اور قیامت تک ہوں گے۔ حدیث مبارکہ میں بھائی سے مراد دین کا اتحاد ہے۔¹⁷

ایک اور مقام پر رسول اللہ صلی اللہ علیہ وآلہ وسلم نے ارشاد فرمایا: ((الْمُؤْمِنُ مَرَاتُ الْمُؤْمِنِ، وَالْمُؤْمِنُ أَخُو الْمُؤْمِنِ: يَكْفُ عَلَيْهِ ضَيْعَتَهُ، وَيَحْطُطُهُ مِنْ وَرَائِهِ))¹⁸ ترجمہ: "مومن مومن کا آئینہ ہے اور مومن مومن کا بھائی ہے۔ اس کے مال کی حفاظت کرتا ہے اور اسے تحفظ دیتا ہے۔"

آنحضرت صلی اللہ علیہ وآلہ وسلم کی تعلیمات کی بدولت اہل ایمان میں خونریز رشتوں سے بڑھ کر اخوتِ اسلامیہ نے جگہ لے لی، جس نے مدت کے پچھڑے دلوں کو ملا دیا۔ دشمنوں کو بھائی بھائی بنا دیا اور خاندانی اور قبائلی یگانگی سے بڑھ کر اسلامی برادری کی یگانگی ان کے اندر پیدا کر دی، جس نے اس طرح ان کی ہر قسم کی عداوتوں کا خاتمہ کر دیا کہ وہ باہمی دشمنیوں کو بھلا کر حقیقی بھائی بھائی بن گئے۔ ان ساری سختیاں اور شدتیں خدا کے

دشمنوں کے لیے تھیں۔ آپس میں مودت، الفت، رحم اور مہربانی کا مجسمہ بن گئے، جس کا اشارہ اللہ تعالیٰ نے قرآن کریم میں بھی دیا ہے: ﴿مُحَمَّدٌ رَسُولُ اللَّهِ وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءُ بَيْنَهُمْ﴾¹⁹

ترجمہ: "محمد صلی اللہ علیہ وآلہ وسلم اللہ کے رسول ہیں اور جو لوگ ان کے ساتھ ہیں، کافروں پر سخت ہیں، آپس میں رحم دل ہیں۔"

مبحث دوم: معاشرتی فلاح و بہبود میں اخوت اسلامی کی ترویج کی ضرورت و اہمیت

انسانی زندگی میں نسبی بھائیوں کے علاوہ اسلامی بھائیوں کی ضرورت ایک معاشرتی ضرورت بھی ہے، کیوں کہ انسان فطرتاً سماجی ہوتا ہے اور وہ برابر کے انسانی تعلقات قائم کرنے کی کوشش کرتا ہے، تاکہ اپنی ذات اور وجود کو ثابت کر سکے۔ اپنے ہم جنسوں کی صحبت میں رہنا اس کی فطرت ہے۔

بلکہ دیکھا جائے تو ممکن ہے اعزہ و اقرباء سے تعلقات اور ان کے ساتھ مل جل کر رہنا انسان کی روحانی پیاس نہ بجھا سکے اور وہ اپنوں کے درمیان بھی خود کو اجنبی اور تنہا محسوس کرے اور اپنے بھی اسے پرانے نظر آئیں۔ لہذا اسے کچھ ایسے لوگوں کی ضرورت ہوگی جو اخوت اسلامی کی روح سے لبریز ہوں اور خیر خواہی و جذبہ ایثار کی بنا پر بھائی چارہ کے حقوق سے خوب آگاہ ہوں، بلکہ حقیقت یہ ہے کہ بے لوث باہمی محبت اور اخوت معاشرتی زندگی میں اللہ تعالیٰ کی ایسی عظیم نعمتیں ہیں جن کا خاص کر اللہ تعالیٰ نے تذکرہ فرمایا ہے۔ ارشاد باری تعالیٰ ہے: ﴿وَأَذْكُرُوا نِعْمَتَ اللَّهِ عَلَيْكُمْ إِذْ كُنْتُمْ أَعْدَاءً فَأَلَّفَ بَيْنَ فُلُوبِكُمْ فَأَصْبَحْتُمْ بِنِعْمَتِهِ إِخْوَانًا﴾²⁰ ترجمہ: "اور اللہ کی نعمت کو یاد کرو کہ تم لوگ آپس میں دشمن تھے اس نے تمہارے دلوں میں الفت پیدا کر دی اور تم اس کی نعمت سے بھائی بھائی بن گئے"

آیت بالا سے واضح ہوا کہ لوگوں کے درمیان الفت کی بنا پر اخوت ایک نعمت الہی ہے، اس کی قدر کرنی چاہیے اور اسے مستحکم کرنے کی کوشش کرنی چاہیے۔

اسی اسلامی اخوت کی اہمیت کو واضح کرتے ہوئے آپ ﷺ فرماتے ہیں: ((مَثَلُ الْمُؤْمِنِينَ فِي تَوَادُّهِمْ، وَتَرَاحُمِهِمْ، وَتَعَاطُفِهِمْ مَثَلُ الْجَسَدِ إِذَا اشْتَكَى مِنْهُ عُضْوٌ تَدَاعَى لَهُ سَائِرُ الْجَسَدِ بِالسَّهَرِ وَالْحُمَّى))²¹ ترجمہ: "مسلمان باہمی شفقت، رحم اور محبت کرنے میں ایک جسم کی طرح ہیں، جسم کے کسی حصہ میں بھی تکلیف محسوس ہوتی ہے تو مکمل جسم تکلیف محسوس کرتا ہے جیسا کہ بخار وغیرہ میں ہوتا ہے۔"

اسلامی اخوت کی بنیاد پر تعلق قائم کرنا اور پھر اس تعلق کو نبھانا ایک فطری عمل ہے مگر وہی تعلق مضبوط بنیادوں پر دیر پا قائم رہتا ہے جو بے لوث، بے غرض، پُر خلوص ہو اور باہمی عادات، خیالات اور کردار میں قدرے بھی اختلاف نہ ہو، نیز عداوت، شکوک، بدگمانی، چا پلوسی، شامت، انانیت، بغض، حسد اور دیگر رذائل سے پاک صاف ہو۔ کیونکہ یہ تعلق بلاشبہ اپنی زندگی کے بہت سے انفرادی و اجتماعی اور داخلی و خارجی پہلوؤں پر اثر انداز ہوتا ہے، اس لئے اس رشتے کو ہر رشتے میں تلاش کیا جاتا ہے۔

سیدنا موسیٰ علیہ السلام ایک صاحب کتاب نبی ہیں، مگر پھر بھی اللہ تعالیٰ سے نیک بھائی کا مطالبہ کر رہے ہیں۔ قرآن کریم میں ہے: وَاجْعَلْ لِي وَزِيْرًا مِّنْ اَهْلِي - هُرُونَ اَخِي - اَسْتَدِدُّ بِنِي اَزْرِي - وَاَشْرَكَهُ فِيْ اَمْرِي - كَيْ تَسْبِحَكَ كَثِيْرًا - وَتَذَكَّرَكَ كَثِيْرًا - اِنَّكَ كُنْتَ بِنَا بَصِيْرًا²² ترجمہ: "اور میرے لئے میرے اپنے کنبے سے ایک وزیر مقرر کر دے۔ ہارون (علیہ السلام) جو میرا بھائی ہے، اس کے

ذریعے سے میرا ہاتھ مضبوط کر اور اس کو میرے کام میں شریک کر دے تاکہ ہم تیری خوب تسبیح کریں اور تجھے کثرت سے یاد کریں۔ یقیناً تو ہی ہمارے حال پر خوب نظر رکھنے والا ہے"

ایک مخلص بھائی انسان کی ایک ایسی ضرورت ہے کہ جس کے بغیر اس کی زندگی ادھوری ہے اس بات کو یوں سمجھا جاسکتا ہے کہ اگر کسی شے کو دو اکائیوں میں تقسیم کر دیا جائے تو دوسری اکائی اس کا بھائی ہے، یعنی بھائی کے بغیر اس کا وجود آدھا ہے اور آدھا بذات خود کسی تعریف میں نہیں آتا جب تک کہ اس کا دوسرا حصہ بھی اس کے ساتھ نہ ملے۔ یہی وجہ ہے کہ اسلامی بھائیوں کے بغیر جینے کا لطف نہیں آتا، ہر سو تنہائی اور ویرانی کا احساس ہوتا ہے، یوں لگتا ہے جیسے کوئی قیمتی چیز کھو گئی ہے۔ اسی لئے انسان فطری طور پر ایک ایسے بھائی کی تلاش میں رہتا ہے جو مخلص ہو، با وفا ہو، نغمسار ہو، جسکی محبت بے لوث ہو، جس میں اپنائیت و چاہت ہو اور جو بھائی کی خوشی کی خاطر اپنا سب کچھ قربان کرنے کیلئے تیار رہتا ہو۔

یقیناً کسی انسان کی سیرت اور شخصیت کے تعمیری عوامل میں سب سے زیادہ اہم اور موثر عامل اس کا بھائی ہی ہوتا ہے، کیونکہ وہ اپنے اکثر و بیشتر افکار اور اخلاقی صفات اپنے ہم نشینوں سے ہی حاصل کرتا ہے اور اسی حقیقت کی طرف اشارہ فرماتے ہوئے رسول کریم صلی اللہ علیہ وآلہ وسلم فرماتے ہیں: ((الْمَرْءُ عَلَى دِينِ حَلِيلِهِ، فَلْيَنْظُرْ أَحَدُكُمْ مَنْ يُحَالِلُ))²³ ترجمہ: "ہر شخص اپنے دوست کی عادات و اطوار اپناتا ہے لہذا تم میں سے ہر ایک کو نظر رکھنا چاہیے کہ وہ کس سے دوستی کر رہا ہے۔"

اخوت کی بنیاد پر قائم ہونے والی اچھی اور بری دوستی کے اثرات کو رسول کریم صلی اللہ علیہ وآلہ وسلم نے ایک تمثیل کے ذریعے بہت دل نشین انداز میں سمجھایا ہے۔ سیدنا ابو موسیٰ اشعریؓ سے روایت ہے کہ رسول اللہ صلی اللہ علیہ وآلہ وسلم نے فرمایا: ((مَثَلُ الْجَلِيسِ الصَّالِحِ وَالْجَلِيسِ السَّوِّءِ، كَمَثَلِ صَاحِبِ الْمَسْكَ وَكَبِيرِ الْحَدَّادِ، لَا يَعْدُ مَثَلُكَ مِنْ صَاحِبِ الْمَسْكَ إِذَا تَشْتَرِيهِ، أَوْ يَجِدُ رِيحَهُ، وَكَبِيرِ الْحَدَّادِ يُحْرِقُ بَدَنَكَ، أَوْ تَوْبَكَ، أَوْ يَجِدُ مِنْهُ رِيحًا خَبِيثَةً))²⁴ ترجمہ: "نیک دوست کی مثال کستوری فروش کی سی ہے اور برادر دوست بھٹی جھونکنے والے کی طرح ہے۔ کستوری بیچنے والا یا تو از خود تجھے کچھ خوشبو دے دے گا یا تو اس سے خرید ہی لے گا (اگر یہ دونوں باتیں نہ ہوئیں تو) کم از کم تجھے اس کی مہک تو حاصل ہوتی ہی رہے گی۔ رہا بھٹی جھونکنے والا، یا تو وہ تیرے کپڑے جلادے گا یا تجھے ناگوار دھواں تو پھانکنا ہی پڑے گا۔"

خلاصہ بحث یہ ہے کہ سماجی زندگی میں اخوت کی بہت ضرورت و اہمیت ہے کیونکہ انسان فطرتی طور پر معاشرت پسند ہے، جس کی بدولت وہ کوئی بھی خوشی و غمی اکیلا سرانجام نہیں دے سکتا، اسی طرح نسی بھائی کی بالخصوص ضرورت و اہمیت خوشی و غمی کے موقع پر محسوس ہوتی ہے اور اگر نسی بھائی آپ کے دین میں بھی آپ کا معاون بن جائے تو اس کی ضرورت و اہمیت اور بڑھ جاتی ہے، اسی لئے حضرت موسیٰ نے اپنے بھائی حضرت ہارون کے بارے اللہ تعالیٰ سے ان کی معاونت کا سوال کیا تھا۔

بحث سوئم: اسوہ رسول ﷺ سے اسلامی اخوت کی ترویج کی عملی مثالیں اور عصری تطبیق

اخوت کی ترویج بذریعہ اسوہ حسنہ سے مراد یہ ہے کہ سیرت طیبہ اور اسوہ حسنہ کی روشنی میں بھائی چارے کے فروغ کی مناسبت سے ہم نے دیکھنا ہے کہ کیا اس میں عملی مثالیں موجود ہیں جو آپ صلی اللہ علیہ وآلہ وسلم نے صحابہ کرام رضوان اللہ علیہم اجمعین کے سامنے پیش کی تھیں جن کی بدولت بھائی چارے کے تسلسل میں بتدریج اضافہ ہوا اور قرون اولیٰ کے اصحاب نے واقعاً حقیقی اخوت کو برقرار رکھا، ذیل میں آپ صلی اللہ علیہ وآلہ وسلم کے اسوہ حسنہ ہی سے چند امثلہ کے ذریعہ عصر حاضر میں مواخات کی ترویج کی ضرورت و اہمیت اور محرکات کو واضح کیا جا رہا ہے۔

تاکہ آپ علیہ الصلوٰۃ والسلام کے ان سیرت کے پہلوؤں کو اپنا کر اور ان سے رہنمائی لے کر پاکستانی معاشرہ سے نسلی، مسلکی، علاقائی، فرقہ واریت اور اس کے علاوہ طبقاتی امور کی بنا پر رنجشوں نفرتوں کا سدباب کیا جاسکے اور باہمی اخوت و بھائی چارہ کے رشتے کو قائم کیا جاسکے۔

1- دلجوئی اور ہمت افزائی:

رسول اللہ صلی اللہ علیہ وآلہ وسلم کا اپنے ساتھیوں کی دلجوئی اور ہمت افزائی کا ایک واقعہ سیدنا ابو سعید خدریؓ کی روایت میں اس طرح ہے کہ (معرکہ حنین کے خاتمے پر) جب رسول اللہ صلی اللہ علیہ وآلہ وسلم نے قریش اور قبائل عرب کو عطیے دیئے اور انصار کے لئے ان میں سے کچھ نہ تھا تو انصار نے اپنے دلوں میں قلق پایا حتیٰ کہ ان میں بہت باتیں ہونے لگیں۔ ان میں سے کسی نے کہا:

"رسول اللہ صلی اللہ علیہ وآلہ وسلم اپنی قوم سے مل گئے ہیں۔ چنانچہ سیدنا سعد بن عبادہؓ، آپ صلی اللہ علیہ وآلہ وسلم کی خدمت میں حاضر ہوئے اور عرض کیا: اے اللہ کے رسول صلی اللہ علیہ وآلہ وسلم! میری قوم کے لوگوں نے آپ صلی اللہ علیہ وآلہ وسلم کی طرف سے غنیمت کے بارے میں اپنے دلوں میں قلق پایا ہے۔ آپ صلی اللہ علیہ وآلہ وسلم نے اسے اپنی قوم میں تقسیم کر دیا اور قبائل عرب کو بڑے بڑے عطیے دیئے اور اس میں انصار کے لئے کوئی چیز نہ تھی۔"

آپ صلی اللہ علیہ وآلہ وسلم نے انصار کو جمع کرنے کا حکم دیا، پھر ان کے پاس تشریف لائے اور اللہ تعالیٰ کی بہترین حمد و ثنا کے بعد جو خطاب فرمایا اس کا کچھ حصہ حسب ذیل ہے: "اللہ کی قسم! اگر تم یہ بات کہو اور یہ سچ بھی ہے کہ آپ ہمارے پاس جھٹلائے ہوئے آئے تو ہم نے آپ کی تصدیق کی، آپ بے یار و مددگار تھے تو ہم نے آپ کی مدد کی، آپ بے سہارا تھے تو ہم نے آپ کو ٹھکانہ مہیا کیا، بے بضاعت تھے تو ہم نے آپ کی دلجوئی کی، اے گروہ انصار! کیا تم اس حقیر سی دنیا کے سامان پر مجھ سے ناراض ہو رہے ہو جو میں نے اس قوم کی دلجوئی کے لئے اس وجہ سے خرچ کیا تاکہ وہ لوگ اسلام کی طرف مائل رہ سکیں اور تمہیں تمہارے اسلام کے حوالے کیا۔ کیا تم اس سے خوش نہیں ہو کہ لوگ بھیڑ بکریاں اور اونٹ لے جائیں اور تم اپنے ساتھ اللہ کے رسول (صلی اللہ علیہ وآلہ وسلم) کو لے کر لوٹو؟ اس ذات کی قسم جس کے قبضہ قدرت میں میری جان ہے! اگر ہجرت نہ ہوتی تو میں انصار میں سے ایک شخص ہوتا۔ اگر لوگ ایک وادی سے گزریں اور انصار دوسری وادی سے تو میں انصار کی وادی میں سے گزروں گا۔ اے اللہ! انصار پر رحم فرما اور انصار کی اولاد پر اور انصار کی اولاد کی اولاد پر"۔²⁵

راوی کہتے ہیں کہ اس گفتگو سے لوگوں پر رقت طاری ہو گئی، لوگ روئے اور اتار روئے کہ ڈاڑھیاں آنسوؤں سے تر ہو گئیں اور کہا کہ ہم راضی اور خوش ہیں رسول اللہ صلی اللہ علیہ وآلہ وسلم کی تقسیم اور آپ کے دیئے ہوئے حصے پر۔ سیدنا ابو ہریرہؓ کا بیان ہے کہ رسول اللہ صلی اللہ علیہ وآلہ وسلم فرماتے ہیں: ((الْمُؤْمِنُ مَأْلُفٌ، وَلَا خَيْرَ فِيمَنْ لَا يَأْلُفُ وَلَا يُؤْلَفُ))²⁶ ترجمہ: "مومن دلجوئی کرتا ہے اور اس کی دلجوئی کی جاتی ہے اور اس شخص میں کوئی بھلائی نہیں جو دلجوئی نہ کرے اور نہ اس کی دلجوئی کی جائے۔"

لہذا جس حد تک ممکن ہو معاشرہ میں دوستوں کی دلجوئی اور حوصلہ افزائی کی جائے اور اس طرح ان کے دلوں کو خوشی سے معمور کیا جائے۔ کیونکہ ہر وہ اچھا لفظ جو آپ کسی کی پیٹھ ٹھونکنے کے لئے کہتے ہیں، وہ خوشی اور مسرت کے پھلوں سے لد اہو آپ ہی کی طرف لوٹ کر آتا ہے۔

مذکورہ بالا واقعہ سے یہ بات واضح ہو گئی کہ آپ صلی اللہ علیہ وآلہ وسلم نے رشتہ مواخات کی مضبوطی اور بقاء کے لئے جو عملی مثال پیش کی وہ انصاریوں کی دلجوئی کی صورت میں ہے۔ لہذا عہد رسالت سے اخوت کی اس مثال کو سامنے رکھتے ہوئے ہمیں بھی نصیحت پکڑنی چاہئے کہ اپنے حقیقی محسنین کے خلاف بدظن نہیں ہونا چاہئے بلکہ اخوت کی پاسداری کی خاطر حسن ظن اور مثبت نظروں سے واقعات کو لینا ہو گا۔

2- اہل مساجد کی معیت:

اللہ کے گھروں میں آمد و رفت کے فوائد میں سے ایک فائدہ یہ ہے کہ انسان کو ایک اچھا اور صالح بھائی نصیب ہو جاتا ہے۔ مساجد میں ہمہ وقت رحمتیں نازل ہوتی ہیں، فرشتے مسجد میں آنے والوں کے لئے استغفار کرتے ہیں۔

سیدنا ابو ہریرہ اور سیدنا ابو سعید خدریؓ سے روایت ہے: "رسول اللہ صلی اللہ علیہ وآلہ وسلم ایسے آدمی کے پاس تشریف لائے جو سورہ حجر اور سورہ کہف پڑھ رہا تھا۔ وہ (آپ کو دیکھ کر) خاموش ہو گیا تو رسول اللہ صلی اللہ علیہ وآلہ وسلم نے فرمایا: یہ وہ مجلس ہے کہ جس میں مجھے حکم دیا گیا کہ میں اپنے آپ کو ان کے ساتھ روک رکھوں"۔²⁷

جب رب العالمین اپنے حبیب صلی اللہ علیہ وآلہ وسلم اور مخلوقات میں سے اپنی محبوب ترین ہستی سے ایک عمل کا خواستگار ہے اور اس سلسلے میں انہیں مشقت برداشت کرنے کا حکم دے رہا ہے تو کیسے ہو سکتا ہے کہ عام لوگوں سے یہ نہ چاہے؟ یوں یہ انداز اللہ تعالیٰ کے نزدیک اس مسئلے کی انتہائی اہمیت کا عکاس ہے۔ یعنی ایسے افراد سے اخوت کا رشتہ قائم کیجئے، جن کی زندگی بس اللہ کے لئے ہو وہ صرف اسی کی عبادت کرتے ہوں اور ان کا مقصد وحید اللہ تعالیٰ ہی کی ذات اقدس ہو۔ کیونکہ ایسے افراد سے دوستی و اخوت ایمان میں اضافہ کرتی ہے اور وہ آپ سے اپنی دوستی کے بندھن کی حفاظت کرتے ہیں اور اپنے عہد و پیمانہ پر باقی رہتے ہیں۔

ایسے ہی اہل اللہ اور مساجد کی زینت بننے والے اصحاب صفہ سے خاتم النبیین جناب محمد رسول اللہ صلی اللہ علیہ وآلہ وسلم نے بھائی چارے کے ماحول کو پر دان چڑھایا تھا اور عملی طور پر انہی لوگوں سے رشتہ مواخات قائم کیا ہوا تھا۔

3- احسان اور عفو و درگزر:

رسول اللہ صلی اللہ علیہ وآلہ وسلم برائی کا بدلہ احسان سے دے کر لوگوں کے دل جیت لیا کرتے تھے۔ لوگوں کو بھلائی کے راستے پر لانے کے لئے آپ صلی اللہ علیہ وآلہ وسلم کو بڑی تکلیفوں کا سامنا کرنا پڑا۔ سیدہ خدیجہ طاہرہؓ اور سردار ابوطالب کی رحلت کے بعد قریش کی جانب سے آپ صلی اللہ علیہ وآلہ وسلم پر دباو اور اذیتیں بڑھ گئیں اور مکہ میں تبلیغی کام دشوار ہو گیا تو آپ صلی اللہ علیہ وآلہ وسلم نے ارادہ کیا کہ طائف جائیں اور وہاں کے لوگوں کو اسلام کی دعوت دیں، شاید وہاں پر ان کا کوئی ناصر و مددگار پیدا ہو جائے۔ آپ صلی اللہ علیہ وآلہ وسلم نے طائف میں قبیلہ ثقیف کے تین سرداروں عبدیاللیل، مسعود اور حبیب سے ملاقات کی۔ آپ صلی اللہ علیہ وآلہ وسلم نے انہیں اسلام کا پیغام سنایا۔ انہوں نے قبول نہ کیا، بلکہ آپ کا تمسخر اڑانے لگے۔ آپ صلی اللہ علیہ وآلہ وسلم بنو ثقیف سے ناامید ہو گئے تو ان سے کہا کہ کم از کم آپ لوگ اس بات چیت سے دیگر لوگوں کو مطلع نہ کریں تاکہ وہ کوئی فتنہ نہ کھڑا کریں۔ انہوں نے یہ بات بھی نہ مانی بلکہ اپنے غلاموں اور ناسمجھ بچوں کو رسول اللہ صلی اللہ علیہ وآلہ وسلم کے پیچھے لگا دیا۔ وہ شور مچانے اور آپ صلی اللہ علیہ وآلہ وسلم کو برا بھلا کہنے لگے۔ بہت سے لوگ اکٹھے ہو گئے۔ موسیٰ بن عقبہؓ کی ایک روایت میں ہے:

"طائف کے اوباش لوگ دو صفیں بنا کر اللہ کے رسول صلی اللہ علیہ وآلہ وسلم کے راستے میں بیٹھ گئے۔ جب آپ ان کے درمیان سے گزرے تو بے تحاشہ آپ کے پائے مقدس پر پتھر برسائے لگے۔ یہ پتھر انہوں نے پہلے سے جمع کر رکھے تھے۔ انہوں نے سنگ باری کرتے کرتے آپ کے پاؤں مبارک خون سے رنگین کر دیئے۔ یہ سب سے زیادہ سنگین تکلیف تھی جو رسول اللہ صلی اللہ علیہ وآلہ وسلم کو راہ حق میں جھیلنی پڑی۔"²⁸

آپ صلی اللہ علیہ وآلہ وسلم کے دونوں پیروں سے خون بہہ رہا تھا۔ آپ صلی اللہ علیہ وآلہ وسلم عتبہ اور شیبہ کے باغ میں پناہ لینے پر مجبور ہو گئے۔ آپ صلی اللہ علیہ وآلہ وسلم انکور کی بیل کے سائے میں بیٹھ گئے۔ طائف میں اس قدر ہولناک آشوب اور آزمائش کا سامنا کرنا پڑا تو آپ صلی اللہ علیہ وآلہ وسلم انتہائی غمگین ہوئے اور اس طرح اللہ تعالیٰ کے حضور دعا کی: ((اللَّهُمَّ إِنِّي أَسْأَلُكَ ضَعْفَ قُوَّتِي، وَقَلَّةَ حِيلَتِي، وَهَوَانِي عَلَى النَّاسِ أَرْحَمَ الرَّاحِمِينَ، أَنْتَ أَرْحَمُ الرَّاحِمِينَ، إِلَى مَنْ تَكَلَّمْتُ؟، إِلَى عَدُوِّ يَتَجَهَّمُنِي، أَمْ إِلَى قَرِيبٍ مَلَكَتَهُ أَمْرِي، إِنْ لَمْ تَكُنْ عَضْبَانًا عَلَيَّ، فَلَا أَبَالِي، إِنَّ عَافِيَتَكَ أَوْسَعُ لِي))²⁹ ترجمہ: "اے اللہ! میں اپنی ناتوانی، بے سروسامانی اور اپنے تئیں لوگوں کی اہانت کے تجھ سے فریاد کرتا ہوں، اے رحم کرنے والوں میں سب سے زیادہ رحم کرنے والے! عاجز و درماندہ لوگوں کا مالک تو ہی ہے، مجھے کس پر چھوڑا ہے کیا اس بندے پر جو مجھ پر تیوری چڑھائے؟ یا اس دشمن پر جو میرے کام پر دستری رکھتا ہے؟ لیکن جب مجھ پر تیرا غضب نہیں ہے تو مجھے کوئی پریشانی نہیں ہے کیونکہ تیری عطا کی ہوئی عافیت میرے لیے بہت وسیع ہے۔"

واپس مکہ مکرمہ کی طرف چل دیئے۔ جب آپ صلی اللہ علیہ وآلہ وسلم قرن الثعالب کے مقام پر پہنچے تو اللہ تعالیٰ نے آپ صلی اللہ علیہ وآلہ وسلم کے پاس سیدنا جبریل علیہ السلام کو بھیجا۔ ان کے ساتھ پہاڑوں کا فرشتہ تھا۔ اُسے اللہ تعالیٰ نے حکم دیا تھا کہ اگر آپ صلی اللہ علیہ وآلہ وسلم اشارہ فرمائیں تو دائیں اور بائیں طرف والے پہاڑوں کو ٹکرا کر طائف والوں کو پیس ڈالے۔ (یہ اللہ تعالیٰ کی طرف سے آپ صلی اللہ علیہ وآلہ وسلم کے لئے معنوی طور پر ایک بڑا سہارا تھا)۔ پہاڑوں کا فرشتہ انتظار میں تھا مگر آپ صلی اللہ علیہ وآلہ وسلم نے جوشِ انتقام اور نفس کی خواہشات کو کچلتے ہوئے فرمایا: ((بَلْ أَرْجُو أَنْ يُخْرِجَ اللَّهُ مِنْ أَصْلَابِهِمْ مَنْ يَعْْبُدُ اللَّهَ وَحْدَهُ، لَا يُشْرِكُ بِهِ شَيْئًا))³⁰ ترجمہ: "(نہیں!) بلکہ مجھے امید ہے کہ اللہ تعالیٰ ان کی نسل میں ایسے لوگ پیدا کرے گا جو اللہ وحدہ لا شریک کی عبادت کریں گے اور اُس کے ساتھ کسی چیز کو شریک نہیں بنائیں گے۔"

اس بے مثال جواب سے رسول اللہ صلی اللہ علیہ وآلہ وسلم کی ممتاز و یگانہ شخصیت جھلکتی ہے اور آپ صلی اللہ علیہ وآلہ وسلم کے اس خلقِ عظیم کا اظہار ہوتا ہے جو اللہ تعالیٰ نے آپ صلی اللہ علیہ وآلہ وسلم کو خاص طور پر عطا فرمایا تھا۔ لہذا مخلص بھائی کو ہر حال میں ایک طرفہ اخلاق کا پابند ہونا چاہیے اور اسے اپنا انعام اپنے رب سے پانے کی امید رکھنی چاہیے۔ اپنے بھائی کی طرف سے برائی اسے اس بات پر آمادہ نہ کرے کہ وہ بھی اس کے نقصان کے درپے ہو جائے۔ سیدنا ابو ہریرہؓ سے روایت ہے کہ آپ صلی اللہ علیہ وآلہ وسلم نے فرمایا: ((وَمَا زَادَ اللَّهُ عَبْدًا بِعَفْوٍ، إِلَّا عِزًّا))³¹ ترجمہ: "جس بندے نے عنف و درگزر سے کام لیا، اللہ تعالیٰ نے اس کی عزت میں اضافہ کیا۔" ارشاد باری تعالیٰ ہے: ﴿ادْفَعْ بِالَّتِي هِيَ أَحْسَنُ فَإِذَا الَّذِي بَيْنَكَ وَبَيْنَهُ عَدَاوَةٌ كَأَنَّهُ وَلِيٌّ حَمِيمٌ﴾³² ترجمہ: "برائی کو بھلائی سے دفع کرو، پھر وہی جس کے اور تمہارے درمیان دشمنی ہے ایسا ہو جائے گا جیسے دلی دوست۔"

سیدہ عائشہ صدیقہ رضی اللہ عنہہ کا بیان ہے کہ رسول اللہ صلی اللہ علیہ وآلہ وسلم نے اپنی ذات کے لئے کبھی انتقام نہیں لیا۔ نہ کبھی کسی عورت یا غلام کو اپنے ہاتھ سے مارا، الا یہ کہ جہاد فی سبیل اللہ کے میدان میں ہوں۔ ایسا کبھی نہیں ہوا کہ آپ کو گزند پہنچایا گیا ہو اور آپ نے اس کا انتقام لیا ہو۔ ہاں اللہ تعالیٰ کے محارم میں سے کسی شے کی بے حرمتی کی جاتی تو آپ صلی اللہ علیہ وآلہ وسلم، اللہ کے لئے انتقام لیتے تھے۔³³

اسی طرح احسان کا بدلہ دینے والا اخوت کے اہم محرکات میں سے ہے۔ چاہے احسان کا بدلہ دعاؤں کے ذریعے چکایا جائے یا بھائی کے اچھے ذکر کے ذریعے۔ رسول اللہ صلی اللہ علیہ وآلہ وسلم نے سیدنا ابو بکر صدیقؓ کے بارے میں فرمایا: "میں نے سب کے احسانات کے بدلے چکا دیئے، سوائے ابو بکر (رضی اللہ عنہ) کے کہ ان کا بدلہ قیامت کے دن اللہ تعالیٰ چکائے گا۔"³⁴

اگر انسان آپ کو اینٹ مارے تو اس اینٹ کو سنبھال لیں، جو گھر تعمیر کرنے میں آپ کے کام آئے گی۔ اپنے دل کو محبت، درگزر اور شفقت سے معمور کریں، صرف سوختہ بخت انسان ہی اپنے دل کو حسد، نفرت اور انتقام کی آگ سے جلائے رکھتا ہے۔ آپ لوگوں کے دلوں پر احسان کریں گے تو ان کے دلوں کو غلام بنا لیں گے اور احسان سے بنایا ہو غلام دیر پا ہوتا ہے۔

چاہنے والوں پر احسان کی بہترین صورت یہ ہے کہ انسان انہیں راہ حقیقت، اخلاقی فضائل، فقہی ذمہ داریاں اور تقرب الہی کے حصول کے طریقے بتائے۔ کافر اور مومن کے لئے اس طرح کی خیر خواہی انبیائے کرام علیہم السلام کی صفت ہے۔ احسان دنیا اور آخرت میں چین و سکون کا سبب ہے۔ اگر بھائیوں کے ساتھ اچھا سلوک اور برتاؤ کیا جائے گا تو یہ مشکل گھڑی میں اپنے بھائی کے کام آئیں گے۔ لیکن اگر ایسا نہیں ہو گا تو نتیجہ نفرت و عداوت کی شکل میں سامنے آئے گا اور معاشرہ برباد ہو جائے گا۔

خلاصہ کلام یہ کہ: آپ ﷺ کی سیرت کے مذکورہ پہلوؤں اور نصوص سے پتہ چلا کہ عہد رسالت میں اخوت کے فروغ کے لئے نبی دو جہاں جناب محمد رسول اللہ صلی اللہ علیہ وآلہ وسلم نے عملی طور پر بھائی چارے کے لئے جس عمل کو مستحکم اور دائمی محسوس کرتے ہوئے بطور مثال صحابہ کرام اور کفار میں چھوڑا وہ احسان اور عفو و درگزر ہے۔ لہذا اس کو اپنا کر عصر حاضر میں اخوت کو فروغ دیا جاسکتا ہے اور اسی احسان اور عفو و درگزر کو اپنی عملی زندگی میں لا کر مواخات جیسے مقدس رشتہ کے اثرات سے صحیح معنوں میں فائدہ اٹھایا جاسکتا ہے۔

4- احساس اخوت:

جناب نبی مکرم صلی اللہ علیہ وآلہ وسلم نے بعض دفعہ اس اخوت کے رشتہ کا اظہار کرتے ہوئے صحابہ کرام رضوان اللہ علیہم اجمعین کو احساس دلایا کہ وہ اس مقدس رشتہ مواخات کی وجہ سے آپ صلی اللہ علیہ وآلہ وسلم سے منسلک ہیں جیسے مواخات مدینہ کے موقع پر حضرت علیؓ کو اس ایمانی رشتہ سے اپنے ساتھ منسلک کیا تھا اسی طرح ایک اور مشہور واقعہ احادیث اور سیرت کی کتب میں موجود ہے کہ جب سیدنا عمر بن خطابؓ ایک دفعہ عمرہ ادا کرنے کے لئے مکہ مکرمہ روانہ ہونے لگے تو رسول اللہ صلی اللہ علیہ وآلہ وسلم نے فرمایا: ((لَا تَسْنَأُ يَا أَحْيَى مِنْ دُعَاؤِكَ)) ترجمہ: "اے میرے پیارے بھائی! ہمیں اپنی دعاؤں میں یاد رکھنا"۔ سیدنا عمرؓ فرماتے ہیں کہ مجھے روئے زمین کی تمام قیمتی اشیاء رسول اللہ صلی اللہ علیہ وآلہ وسلم کے (اس چاہتوں بھرے) لفظ 'یا اخی' کے مقابلے میں ہیچ نظر آتی ہیں۔³⁵

لہذا اگر آپ چاہتے ہیں کہ پاکستانی معاشرہ کو اسلامی اخوت جیسے رشتے میں جوڑیں اور دوستوں کو اپنا ہم خیال بنائیں اور جو بھی آپ سے ایک مرتبہ ملے، تازیت آپ کی میٹھی باتیں اس کو یاد رہیں تو اپنی گفتگو کو دلاویز، نرم اور دلنشین بنائیں۔ اور اسے اپنائیت کا احساس دلائیں کہ آپ کے اور

اس کے درمیان بڑا گہرا رشتہ ہے جیسے سگے بھائیوں کا باہمی رشتہ ہوتا ہے۔ مذکورہ بالا واقعہ میں نبی صلی اللہ علیہ وآلہ وسلم نے حضرت عمرؓ کو اسی رشتہ اخوت کی یاد دہانی کے ذریعہ اپنائیت کا احساس دلایا جو کہ عملی طور پر اخوت کا اظہار ہے۔

5- مریضوں کی عیادت:

مریض کی مزاج پرسی کرنے سے مریض کے دل میں امید اور نیک بختی پیدا ہوتی ہے۔ یہ ایک نفسیاتی چیز ہے جو جلد شفا یابی میں بہت موثر ہے۔ شاید یہ زندگی کے وہ سعادت مند ترین لمحات ہیں جن میں انسان کو اپنے چاہنے والوں کے لئے قربانی دینے کا موقع ملتا ہے۔ اس سے الفتوں میں اضافہ ہوتا ہے اور محبت بڑھ جاتی ہے۔ اسی بنا پر اسلام نے بیماروں کی عیادت کی طرف رغبت دلائی اور تاکید کی کہ مریض کے پاس بیٹھ کر تسلی اور حوصلہ دلانے والی باتیں کی جائیں اور اس کے پاس موت کا ذکر نہ کیا جائے۔ رسول کریم صلی اللہ علیہ وآلہ وسلم نے مسلمان کے مسلمان پر جو چھ حقوق بیان فرمائے ہیں ان میں سے ایک حق یہ بیان فرمایا کہ: ((يعودو إذا مرض))³⁶ ترجمہ: "جب وہ بیمار ہو تو اس کی عیادت کرے۔" سیدنا ثوبانؓ سے روایت ہے کہ آپ صلی اللہ علیہ وآلہ وسلم نے ارشاد فرمایا: ((إِنَّ الْمُسْلِمَ إِذَا عَادَ أَخَاهُ الْمُسْلِمَ لَمْ يَزَلْ فِي حُرْقَةِ الْجَنَّةِ حَتَّى يَبْرِجَ))³⁷ ترجمہ: "جب کوئی مسلمان اپنے کسی مسلمان بھائی کی بیمار پرسی کرنے جاتا ہے تو وہ مسلسل جنت کے باغ میں رہتا ہے۔" رسول کریم صلی اللہ علیہ وآلہ وسلم بلا امتیاز اپنے صحابہ کرامؓ کی تیمارداری فرماتے تھے۔ سیدنا سعد بن ابی وقاصؓ ایک بار مکہ مکرمہ میں شدید بیمار ہو گئے۔ آپ صلی اللہ علیہ وآلہ وسلم ان کی عیادت کے لئے تشریف لے گئے۔ سیدنا سعدؓ کہتے ہیں: "آپ صلی اللہ علیہ وآلہ وسلم نے میری پیشانی پر ہاتھ رکھا، میرے چہرے اور پیٹ پر ہاتھ پھیرا اور دعا فرمائی، اے اللہ! سعد کو شفا عطا فرما اور اس کی ہجرت کو مکمل فرما، میں آج تک رسول اللہ صلی اللہ علیہ وآلہ وسلم کے ہاتھوں کی ٹھنڈک اپنے سینے میں پاتا ہوں۔"³⁸

سیدہ ام العلاء کا بیان ہے کہ رسول اللہ صلی اللہ علیہ وآلہ وسلم میری عیادت کو تشریف لائے اور فرمایا: ((أبشري يا أم العلاء، فإنَّ مَرَضَ الْمُسْلِمِ يُذْهِبُ اللَّهُ بِهِ خَطَايَاهُ كَمَا تُذْهِبُ النَّارُ حَبْثَ الذَّهَبِ وَالْفِضَّةِ))³⁹ ترجمہ: "اے ام العلاء! خوش ہو جاو، مسلمان کو بیماری آنے سے اس کے تمام گناہ مٹ جاتے ہیں، جس طرح آگ میں سونے چاندی کی میل کچیل صاف ہو جاتی ہے۔"

سیدنا انسؓ کہتے ہیں) میں نے عرض کیا: یا رسول اللہ صلی اللہ علیہ وآلہ وسلم! یہ اجر و ثواب تو اس شخص کو ملتا ہے جو مریض کی عیادت کرتا ہے لیکن خود مریض کو کیا ملے گا؟ آپ صلی اللہ علیہ وآلہ وسلم نے فرمایا: "مریض کے تمام گناہ مٹ جاتے ہیں۔"⁴⁰

درج بالا اسوہ رسول ﷺ کے پہلوؤں سے اور نصوص سے واضح ہوا کہ نبی رحمت صلی اللہ علیہ وآلہ وسلم اخوت کے عملی اظہار کے لئے مریضوں کی عیادت کے لئے جاتے تھے تاکہ ان کو آپ صلی اللہ علیہ وآلہ وسلم کی آمد کی بدولت حوصلہ اور تسلی ہو جاتی ہے، اور واضح رہے کہ عیادت کرنا مواخات کو دوام بخشنے کے لئے ضروری ہے اسی لئے آپ صلی اللہ علیہ وآلہ وسلم اس کا لحاظ بھی رکھتے تھے۔

6- ایثار و فداکاری:

جب بھی اخوت اور اس کے ترویج کے عنوان پر گفتگو کی جاتی ہے تو درحقیقت ایثار و فداکاری کا موضوع زیر بحث ہوتا ہے۔ ایثار کی تعریف یہ ہے کہ انسان اپنے بھائی کو اپنے نفس پر مقدم سمجھے اور اس کی مصلحت کو اپنی ذاتی مصلحت پر ترجیح دے اور اس کی ضرورت کو اپنی ضرورت پر مقدم سمجھے۔ ایثار ایک ایسا مقام ہے جس پر صاحبان صبر و کمال ہی فائز ہو سکتے ہیں۔ یہ برادری کا سب سے اعلیٰ مقام اور اخوت کا سب سے بلند درجہ ہے۔

ہو سکتا ہے مادہ پرست لوگ اس ایثار کو افسانہ سمجھیں اور ایسے جاننازوں پر پاگل ہونے کی تہمت لگا دیں۔ لیکن جو شخص رشتہ اخوت سے منسلک ہونے کی اہمیت سے آشنا ہو وہ اسی میں اپنا آرام و سکون محسوس کرتا ہے کہ مسکراتے چہرے اور دلی جذبات کے ساتھ اپنے بھائی کے لئے ایثار کا مظاہرہ کرے۔ ایثار و فدکاری، رسول کریم صلی اللہ علیہ وآلہ وسلم کی مبارک زندگی کا خاصہ تھا، آپ صلی اللہ علیہ وآلہ وسلم اپنی واجب ضرورتوں سے چشم پوشی کرتے ہوئے دوسروں کی ضرورتیں پوری کرتے تھے اور ان کی خواہش کو اپنی خواہش پر مقدم فرماتے تھے، لوگوں نے اس ایثار کی وجہ سے اپنے دلوں میں رسول کریم صلی اللہ علیہ وآلہ وسلم کی قربت و محبت اس طرح محسوس کی کہ اپنا آبائی دین چھوڑنے پر مجبور ہو گئے۔ رسول کریم صلی اللہ علیہ وآلہ وسلم کا اسوہ حسنہ ملاحظہ ہو کہ آپ صلی اللہ علیہ وآلہ وسلم نے سیدنا ابو ذرؓ سے فرمایا: ((مَا أُحِبُّ أَنْ أُحَدِّثَ دَاكَ عِنْدِي دَهَبٌ، أَمْسَى ثَالِثَةً عِنْدِي مِنْهُ دِينَارٌ، إِلَّا دِينَارًا أَرْصُدُهُ لِدِينٍ))⁴¹ ترجمہ: "میرے پاس اگر اُحد پہاڑ کے برابر بھی سونا ہو تو مجھے یہ بات پسند نہیں ہے کہ تین دن گزرنے کے بعد میرے پاس اس میں سے کچھ بھی بچا ہو رہے، ہاں! اگر قرض کی ادائیگی کے لئے میں کچھ رکھ لوں تو اور بات ہے۔"

سیدہ خدیجہ طاہرہؓ نے آپ صلی اللہ علیہ وآلہ وسلم کے ایثار کے بارے میں ایک مرتبہ بیان کیا: ((إِنَّكَ لَتَصِلُ الرَّحِمَ، وَتَحْمِلُ الْكَلَّ، وَتَكْسِبُ الْمَعْدُومَ، وَتَقْرِي الضَّيْفَ، وَتُعِينُ عَلَى نَوَائِبِ الْحَقِّ))⁴² ترجمہ: "آپ تعلق کو جوڑتے اور ناتواں کا بوجھ اپنے اوپر لے لیتے اور جو چیز ان کے پاس نہ ہوتی وہ لاکر انہیں دیتے، مہمانوں کی مہمان نوازی کرتے اور مشکل میں حق دار کی مدد کرتے۔"

جب رسول اللہ صلی اللہ علیہ وآلہ وسلم نے مکہ مکرمہ میں دعوت کا آغاز کیا تو آپ صلی اللہ علیہ وآلہ وسلم نے ایثار و فدکاری کی حقیقت کو نہ صرف خود سمجھا اور اپنا بلکہ اپنے مددگار رشتہ داروں کو سمجھایا۔ آپ صلی اللہ علیہ وآلہ وسلم کی زوجہ مطہرہ سیدہ خدیجہؓ نے اس مقدس دعوت کی خاطر اپنی ساری دولت لٹادی۔ لوگوں کی دعوت اسلام دینے کے لئے جتنے بھی پروگرام ہوتے ان کے تمام اخراجات وہ خود اٹھاتیں، یہی وجہ ہے کہ مکہ مکرمہ کی امیر ترین خاتون فوت ہوئیں تو ان کی ملکیت میں کفن خریدنے کے لئے بھی رقم نہ تھی۔⁴³

سیدنا انس بن مالکؓ فرماتے ہیں کہ ایک دیہاتی آپ صلی اللہ علیہ وآلہ وسلم کی خدمت میں حاضر ہوا اور اپنی ناداری و مفلسی کا تذکرہ کیا اور کچھ مالی امداد چاہی۔ رسول اللہ صلی اللہ علیہ وآلہ وسلم نے اسے کیا کچھ عطا فرمایا، روایت کے الفاظ ہیں: ((فَأَعْطَاهُ عَنَّمَا بَيْنَ جَبَلَيْنِ))⁴⁴ ترجمہ: "دو پہاڑوں کے درمیان چرنے والی ساری بکریاں اس کو عطا فرمادیں۔" وہ شخص اپنی قوم کی طرف واپس گیا اور ان سے کہنے لگا: ((يَا قَوْمِ اسْتَلِمُوا، فَإِنَّ مُحَمَّدًا يُعْطِي عَطَاءً لَا يَخْشَى الْفَاقَةَ))⁴⁵ ترجمہ: "میری قوم! تم سب کے سب اسلام قبول کر لو کیونکہ محمد (صلی اللہ علیہ وآلہ وسلم) تو اتنا کچھ عطا کر دیتے ہیں کہ انہیں فقر و فاقہ کا اندیشہ ہی نہیں ہوتا۔"

سیدنا جابر بن عبد اللہؓ کہتے ہیں: ((مَا سُئِلَ رَسُولُ اللَّهِ صَلَّى اللَّهُ عَلَيْهِ وَسَلَّمَ شَيْئًا قَطُّ فَقَالَ لَا))⁴⁶ ترجمہ: "کبھی کسی چیز کا رسول اللہ صلی اللہ علیہ وآلہ وسلم سے سوال نہیں کیا گیا کہ جواب میں آپ نے "نہیں" فرمایا ہو۔"

آپ صلی اللہ علیہ وآلہ وسلم کسی بھی حاجت مند کو رد نہیں فرماتے تھے، اگرچہ آپ خود مطلوبہ چیز کے حاجت مند ہوتے۔ سیدنا سہیلؓ سے روایت ہے کہ ایک عورت آپ صلی اللہ علیہ وآلہ وسلم کے لئے ایک موٹی چادر لائی جس کے کنارے بنے ہوئے تھے اور آکر عرض کرنے لگی: میں نے اس چادر کو اس لئے بنا ہے تاکہ آپ کو پہناؤں! آپ صلی اللہ علیہ وآلہ وسلم نے اس چادر کو لے لیا اور آپ کو اس کی ضرورت بھی تھی۔ پھر آپ

ہمارے پاس آئے تو ایک شخص نے اس چادر کی تعریف کی اور عرض کیا: یہ کتنی خوبصورت ہے، یہ مجھے پہنادیتے! آپ نے اسی وقت وہ چادر اُسے عنایت فرمادی۔ لوگوں نے اس آدمی سے کہا: یہ تم نے اچھا نہیں کیا۔ رسول اللہ صلی اللہ علیہ وآلہ وسلم کو خود اس کی ضرورت تھی اور تم نے مانگ لی حالانکہ تمہیں معلوم ہے کہ وہ انکار نہیں کرتے؟ اس شخص نے کہا: ((إِنِّي وَاللَّهِ مَا سَأَلْتُهَا إِلَّاهَا لِأَلْبَسَهَا، وَلَكِنْ سَأَلْتُهَا إِلَّاهَا لِتَكُونَ كَفَنِي. فَقَالَ سَهْلٌ: فَكَانَتْ كَفَنَهُ))⁴⁷ ترجمہ: "اللہ کی قسم! میں نے یہ اس لئے نہیں مانگی کہ اس کو پہنوں بلکہ اس لئے مانگی ہے کہ اس کو اپنا کفن بناؤں! سیدنا سہل فرماتے ہیں کہ پھر یہی چادر اس کا کفن بنی۔"

رسول اللہ صلی اللہ علیہ وآلہ وسلم کو خود بھی ضرورت تھی، لیکن آپ صلی اللہ علیہ وآلہ وسلم نے جذبہ ایثار و قربانی کا درس دیتے ہوئے سائل کو ترجیح دی۔ جب تنگ حالی اور حاجت مندی میں آپ صلی اللہ علیہ وآلہ وسلم کی عطا و بخشش کا یہ عالم تھا، تو خوشحالی میں آپ کی عطا کا کیا حال ہوگا! مذکورہ بالا اسوہ رسول ﷺ اور نصوص سے واضح ہوا کہ نبی رحمت صلی اللہ علیہ وآلہ وسلم نے اخوت کے فروغ کے لئے عملی طور پر ایثار و فدا کاری کی ایسی ایسی بے نظیر مثالیں پیش کیں جس کی نظیر پیش کرنا مشکل ہے۔ لہذا آج بھی اخوت کی ترویج کے لئے ایثار کو بنیاد بنا کر اسی نئی نئی پر دوبارہ امت مسلمہ کے پیروکاروں کو رشتہ اخوت سے منسلک کیا جاسکتا ہے۔

7- مشترکہ امور میں عدل و انصاف:

اللہ تعالیٰ ایسے شخص کو پسند نہیں فرماتا جو دوستوں میں اپنے آپ کو بڑھ کر سمجھتا ہو اور مشترکہ معاملات میں عدل کا دامن ہاتھ سے چھوڑ دے۔ ایسا کرنا ہلاکت کے بنیادی ستونوں میں سے ایک ہے۔ صالح بھائی تمام امور میں عدل و انصاف سے کام لیتا ہے۔ اس حوالے سے آپ ﷺ سے سیرت کے پہلوؤں درج ذیل ہیں:

ایک دن آپ صلی اللہ علیہ وآلہ وسلم نے اپنی رضائی ماں سیدہ حلیمہ سعدیہؓ سے پوچھا: میرے بہن بھائی کہاں ہیں؟ انہوں نے جواب دیا کہ وہ اپنے موبیشیوں کو چرا رہے ہیں جنہیں اللہ تعالیٰ نے آپ صلی اللہ علیہ وآلہ وسلم کی برکت سے ہمیں دیا ہے۔ یہ سن کر آپ صلی اللہ علیہ وآلہ وسلم نے فرمایا: اے ماں! پھر اس طرح تو آپ نے انصاف سے کام نہیں لیا کہ میں ابھی چھاؤں میں آرام سے ہوں اور میرے بہن بھائی شدید دھوپ میں بکریاں چرا رہے ہیں جبکہ دودھ میں بھی پیتا ہوں۔⁴⁸

مذکورہ بالا اسوہ رسول ﷺ سے واضح ہوا کہ نبی مکرم صلی اللہ علیہ وآلہ وسلم نے ہمیشہ عدل و انصاف کا لحاظ رکھا ہے اور اسی عدل و انصاف اور مساوات کی بدولت اہل اسلام کو بقیہ مذاہب کے پیروکاروں سے نمایاں مقام حاصل ہے، آپ صلی اللہ علیہ وآلہ وسلم کا عدل و انصاف اور مساوی سلوک کو اپنی ذات سے شروع کرنا اور صحابہ کرام رضوان اللہ علیہم اجمعین کے سامنے اسوہ حسنہ کو پیش کرنا اخوت کے فروغ کے لئے بہت معاون ثابت ہوا۔ آج کے اس پُرفتن دور میں بھی اگر ہم دوبارہ اسی عہد نبوی جیسی اخوت کے خواہشمند ہیں تو پھر صحابہ کرام رضوان اللہ علیہم اجمعین جیسے اوصاف کو اپنے اندر پیدا کرنا ہوگا اور آپ صلی اللہ علیہ وآلہ وسلم کے اخوت کو فروغ دینے والے اسوہ حسنہ کو سامنے رکھنا ہوگا تاکہ اخوت کے نتیجے میں جنم لینے والے اثرات سے صحیح معنوں میں ہم مستفید ہو سکیں۔

8- مسنون آداب ملاقات:

آپ صلی اللہ علیہ وآلہ وسلم سلام اور مصافحہ کرنے میں صحابہ کرامؓ پر ہمیشہ سبقت لے جاتے تھے اور جب کسی سے مصافحہ فرماتے تو جب تک وہ ہاتھ نہ چھوڑ دیتا، آپ صلی اللہ علیہ وآلہ وسلم ہاتھ نہیں چھوڑتے تھے۔ سیدنا انسؓ کا بیان ہے: ((كَانَ النَّبِيُّ صَلَّى اللَّهُ عَلَيْهِ وَسَلَّمَ إِذَا اسْتَقْبَلَهُ الرَّجُلُ فَصَافَحَهُ لَا يَنْزِعُ يَدَهُ مِنْ يَدِهِ حَتَّى يَكُونَ الرَّجُلُ الَّذِي يَنْزِعُ))⁴⁹ ترجمہ: "رسول اللہ صلی اللہ علیہ وآلہ وسلم (ایسے عظیم المخلوق تھے کہ) جب کسی شخص سے مصافحہ کرتے تو اپنا ہاتھ اس کے ہاتھ سے نہ کھینچتے، جب تک کہ وہ شخص خود اپنا ہاتھ آپ صلی اللہ علیہ وآلہ وسلم کے ہاتھ سے جدا نہ کر لیتا۔"

اسی طرح آپ صلی اللہ علیہ وآلہ وسلم کا سیدنا جعفر بن ابی طالبؓ سے ان کے ارض حبشہ سے واپسی میں فرط محبت میں معاف کرنا وہ خود ہی فرماتے ہیں: ((فَحَرَجْنَا حَتَّى أَتَيْنَا الْمَدِينَةَ فَتَلَقَانِي رَسُولُ اللَّهِ صَلَّى اللَّهُ عَلَيْهِ وَسَلَّمَ فَأَعْتَنَمَنِي فَقَالَ: «مَا أَذْرِي أَنَا بِفَتْحِ حَيْبَرَ أَفْرَحُ أَوْ بِمُدُومِ جَعْفَرٍ»))⁵⁰ ترجمہ: "ہم نکلے (حبشہ سے) یہاں تک کہ ہم مدینہ میں آئے، پھر رسول اللہ صلی اللہ علیہ وآلہ وسلم سے ملے۔ پس آپ صلی اللہ علیہ وآلہ وسلم نے مجھے گلے لگا لیا پھر (کمال محبت سے) فرمایا۔ نہ معلوم مجھے فتح خیبر سے بہت خوشی ہوئی ہے یا جعفر (رضی اللہ عنہ) کے آنے سے اور اتفاق سے جعفر فتح خیبر کے موقع پر آئے۔"

اسی طرح سیدہ عائشہ صدیقہؓ روایت کرتی ہیں کہ سیدنا زید بن حارثہؓ مدینہ میں وارد ہوئے اور رسول اللہ صلی اللہ علیہ وآلہ وسلم میرے گھر میں تھے۔ زید بن حارثہ رضی اللہ عنہ، رسول اللہ صلی اللہ علیہ وآلہ وسلم کے پاس آئے اور دروازے پر دستک دی۔ اس کے بعد روایت کے الفاظ ہیں: ((فَقَامَ إِلَيْهِ رَسُولُ اللَّهِ صَلَّى اللَّهُ عَلَيْهِ وَسَلَّمَ غُرِيَانًا يَجْرُ ثَوْبُهُ، وَاللَّهُ مَا رَأَيْتُهُ غُرِيَانًا قَبْلَهُ وَلَا بَعْدَهُ، فَأَعْتَنَمَهُ وَقَبَّلَهُ))⁵¹ ترجمہ: "رسول اللہ صلی اللہ علیہ وآلہ وسلم (استقبال کے لئے) کھڑے ہوئے اور ان کی طرف (دور محبت سے) ننگے بدن ہی چل دیئے (یعنی تہ بند کے سوا کوئی اور کپڑا بدن مبارک پر نہ تھا)۔ اللہ کی قسم میں نے آپ صلی اللہ علیہ وآلہ وسلم کو اس سے پہلے اور اس کے بعد (بصورت مذکور) عریاں نہیں دیکھا۔ پھر آپ صلی اللہ علیہ وآلہ وسلم نے دروازہ کھول کر زیدؓ کو گلے لگایا اور ان کا بوسہ لیا۔"

مذکورہ بالا روایات اور سیرت طیبہ کی مثالوں سے یہ بات واضح ہو گئی ہے کہ عصر حاضر میں اخوت کی ترویج بذریعہ اسوہ حسنہ تب ہی ممکن ہے جب ہم ملاقات کے آداب آپ صلی اللہ علیہ وآلہ وسلم کی سیرت سے لیں گے جن میں الفت و محبت کی چاشنی موجود ہے لہذا ہمیں چاہئے کہ ہم ملاقات کے مسنون عمل کو اپنا کر بھائی چارے کے فروغ میں تسلسل برقرار رکھیں اور باہمی مصافحہ و معاف کے ذریعہ پیغام محبت عام کریں۔

9- آپ علیہ الصلوٰۃ والسلام کا صحابہ کی زیارت کے لیے جانا

آپ صلی اللہ علیہ وآلہ وسلم، انصارؓ سے ملنے کے لئے کبھی انفرادی طور پر اور کبھی جماعت کے ہمراہ تشریف لے جاتے۔ جب آپ صلی اللہ علیہ وآلہ وسلم انفرادی طور پر جاتے تو ان کے گھر تشریف لے جاتے اور جب جماعت کے ہمراہ ان سے ملنا چاہتے تو مسجد میں چلے جاتے۔⁵² رسول اللہ صلی اللہ علیہ وآلہ وسلم کی طرح صحابہ کرامؓ نے بھی اپنے رفقائے سے ملاقات کے لئے جانے کے اس مبارک عمل کو جاری رکھا حتیٰ کہ اس وقت بھی جب وہ مختلف علاقوں میں رہتے تھے، رضائے الہی کے لئے طویل فاصلے طے کر کے ایک دوسرے سے ملنے تشریف لے جاتے۔ اگرچہ اس دور میں سفر کرنا مشکلات سے بھرپور تھا۔

سیدنا ابورزین عقیلیؓ سے مروی ہے کہ رسول کریم صلی اللہ علیہ وآلہ وسلم نے فرمایا: ((يَا أَبَا رَزِينٍ، إِنَّ الْمُسْلِمَ إِذَا زَارَ أَخَاهُ الْمُسْلِمَ شَيْعَهُ سَبَعُونَ أَلْفَ مَلَكٍ يُصَلُّونَ عَلَيْهِ يُقُولُونَ: اللَّهُمَّ، كَمَا وَصَلَهُ فِيكَ فَصَلِّ))⁵³ ترجمہ: "اے ابورزین! جب کوئی مسلمان اپنے مسلمان بھائی سے ملنے جاتا ہے تو اسے ستر ہزار فرشتے رخصت کرتے ہیں اور اس کے لئے دعائیں کرتے ہیں۔ اے اللہ! جس طرح اس نے تیری خاطر صلہ رحمی کی ہے تو بھی اسے اپنی رحمت سے بہرہ ور فرما۔"

سیدنا معاذ بن جبلؓ سے مروی ہے کہ آپ صلی اللہ علیہ وآلہ وسلم نے فرمایا: ((وَجَبَتْ مَحَبَّتِي لِلْمُتَحَابِّينَ فِيَّ، وَالْمُتَجَالِسِينَ فِيَّ، وَالْمُتَزَاوِرِينَ فِيَّ، وَالْمُتَبَاذِلِينَ فِيَّ))⁵⁴ ترجمہ: "اللہ تعالیٰ فرماتا ہے) میری محبت ان لوگوں کے لئے واجب ہو چکی ہے جو میری خاطر ایک دوسرے سے محبت کرتے ہیں یا ایک دوسرے کے پاس بیٹھتے ہیں یا ایک دوسرے سے ملنے جاتے ہیں یا وہ ایک دوسرے پر میری خاطر خرچ کرتے ہیں۔" درج بالا اسوہ رسول ﷺ سے یہ بات عیاں ہوئی کہ عصر حاضر میں اخوت کی تشکیل کے لئے اسوہ حسنہ اور سیرت طیبہ کی روشنی میں مواخات کو انہی اصولوں پر پروان چڑھایا جاسکتا ہے جن کو نبی صلی اللہ علیہ وآلہ وسلم نے اپنے عمل کے ذریعہ صحابہ کرام رضوان اللہ علیہم اجمعین کے مابین فروغ دیا۔

10- تحائف کا باہمی تبادلہ:

اخوت کے رشتے کو مضبوط کرنے کے اسباب و محرکات میں ایک اہم سبب تحائف کا باہمی تبادلہ ہے۔ ایسا کرنے سے دل کینہ و عداوت، رنجش اور بغض و عناد سے پاک ہو جاتے ہیں۔ تحفہ نہ صرف دل کے ان روگوں کو مٹاتا ہے بلکہ آپس میں الفت و محبت اور یگانگت پیدا کرتا ہے اور ایک دوسرے کے درمیان میل ملاپ اور محبت کی راہیں کھولتا ہے۔ اسی لئے رسول کریم صلی اللہ علیہ وآلہ وسلم نے اس پہلو کو بھی تشنہ نہیں چھوڑا بلکہ لوگوں کو اس کی طرف دعوت دی اور اس امر کی اہمیت اور اس کے فوائد کی وضاحت فرمائی۔

رسول کریم صلی اللہ علیہ وآلہ وسلم تحفہ قبول بھی فرماتے اور اس کا بدلہ بھی دیا کرتے تھے۔ بنو اشجع کے ایک بدوی سیدنا زاہر بن حرامؓ مدینہ منورہ سے کچھ فاصلے پر رہتے تھے، وہ جب بھی مدینہ آتے تو رسول کریم صلی اللہ علیہ وآلہ وسلم کے لئے کچھ دیہاتی تحفے مثلاً تازہ سبزیاں، پھل، سنتو اور شہد وغیرہ لے کر آتے۔ اور جب واپس جانے لگتے تو آپ صلی اللہ علیہ وآلہ وسلم بھی انہیں شہری سوغاتیں دے کر رخصت فرماتے۔ اُن کے اعزاز میں آپ صلی اللہ علیہ وآلہ وسلم نے فرمایا: ((إِنَّ لِكُلِّ حَاضِرٍ بَادِيَةٍ وَبَادِيَةٍ أَلِ مُحَمَّدٍ زَاهِرِ بْنِ حَرَامٍ))⁵⁵

"یقیناً ہر شہری خاندان کا ایک دیہاتی دوست ہوتا ہے اور آل محمد علیہم السلام کا دیہاتی دوست زاہر بن حرام ہے۔"

ایک مرتبہ رسول اللہ صلی اللہ علیہ وآلہ وسلم نے سیدنا عمر بن خطابؓ کی طرف ایک ریشمی حلہ بھیجا۔ سیدنا عمرؓ اسے اٹھائے ہوئے آپ صلی اللہ علیہ وآلہ وسلم کے حضور پیش ہوئے اور عرض کیا: (بَعَثْتَ إِلَيَّ بِهَذِهِ، وَقَدْ قُلْتُ بِالْأَمْسِ فِي حُلَّةٍ غَطَّارِدٍ مَا قُلْتُ) ترجمہ: "آپ نے یہ لباس مجھے بھیجا دیا، حالانکہ آپ نے عطاردی ریشمی حلے کے بارے میں یہ اور یہ الفاظ ارشاد فرمائے تھے۔"

آپ صلی اللہ علیہ وآلہ وسلم نے فرمایا: ((وَلِكَيْتِي بَعَثْتُ بِهَا إِلَيْكَ لِتُصِيبَ بِهَا))⁵⁶ ترجمہ: "میں نے اس لئے یہ بھیجا کہ تم اس کے ذریعے کچھ مال حاصل کر سکو۔"

مذکورہ بالا روایات و واقعات سے واضح ہوا کہ اخوت کی تشکیل کے لئے ایک اہم چیز جس کا بھائی چارے میں لحاظ رکھنا چاہئے وہ باہمی تحائف کا تبادلہ ہے جس کی بدولت بھائیوں میں نفرت و بغض کو ختم کرنے اور اس کی جگہ محبت و الفت کے پیدا کرنے میں معاونت ملتی ہے۔ لہذا سیرت طیبہ سے کئی مواقع پر یہ عملی مثالیں ملتی ہیں کہ آپ صلی اللہ علیہ وآلہ وسلم اپنے دینی بھائیوں میں اخوت کے فروغ کے لئے اکثر و بیشتر تحائف کا لین دین جاری رکھتے تھے۔

11- مسلمان بھائی کے لیے پر خلوص دعائیں:

اپنے بھائی کی عدم موجودگی میں اس کے لئے دعا کرنا بہت عظمت کی بات ہے۔ اللہ تعالیٰ اپنے فضل سے دعا مانگنے والے کو بھی وہی کچھ عطا فرمادیتا ہے جو اس نے اپنے بھائی کے لئے مانگا ہے۔

رسول اللہ صلی اللہ علیہ وآلہ وسلم ہمیشہ دعاؤں میں مشغول رہتے۔ آپ صلی اللہ علیہ وآلہ وسلم نے کبھی بھی دعا ترک نہیں فرمائی۔ آپ صلی اللہ علیہ وآلہ وسلم نے سیدنا عمر بن خطابؓ کی ہدایت کے لئے دعا فرمائی، دعا قبول ہوئی اور وہ ایسے دن اسلام لے آئے، جس دن ان کے اسلام قبول کرنے کا کوئی تصور بھی نہیں کر سکتا تھا۔ یہ سب آپ صلی اللہ علیہ وآلہ وسلم کی دعا ہی کی برکت تھی۔⁵⁷

سیدنا عبد اللہ بن عمرؓ، ایک غزوہ میں رسول اللہ صلی اللہ علیہ وآلہ وسلم کے ساتھ گئے۔ وہ فرماتے ہیں: ((فبصری ودعا لی بدعات ما یسئرنی بما الدنیا وما فیہا))⁵⁸ ترجمہ: "آپ صلی اللہ علیہ وآلہ وسلم نے میری طرف نظر مبارک کی اور مجھے اتنی دعائیں دیں کہ دنیا اور جو کچھ اس کے اندر ہے، اگر مجھے بدلے میں مل جائے تو اتنی خوشی نہ ہوگی۔"

اسی طرح رسول اللہ صلی اللہ علیہ وآلہ وسلم نے سیدنا علی بن ابی طالبؓ کے لئے یوں دعا فرمائی: ((اللہم وال من والاہ و عا د من عا داہ۔ یعنی علیاً))⁵⁹ ترجمہ: "اے اللہ! جو ان سے دوستی رکھے تو بھی اس سے دوستی رکھ اور جو ان سے دشمنی رکھے تو بھی اس سے دشمنی رکھ۔"

خلاصہ بحث یہ ہے کہ: سیرت طیبہ اور اسوہ حسنہ میں اخوت کی تاسیس و تشکیل کو فروغ دینے کے لئے اپنے بھائیوں کو پر خلوص دعاؤں میں یاد رکھنا بہت ضروری ہے، کیونکہ کسی بھائی کی عدم موجودگی میں اس کے لئے دعائیں کرنا یہ قبولیت کا باعث ہے اور بھائی کی محبت اور خیر خواہی کا سب سے بڑا ثبوت یہی ہے کہ آپ ہمیشہ اس کی پریشانیوں اور بیماریوں کے ازالہ کے لئے اکثر و بیشتر دعائیں کرتے رہتے ہیں اور یہ بات ہمیں اسوہ حسنہ سے ملتی ہے کہ دینی بھائی کے دنیوی اور اخروی فوائد کے لئے اس کو اپنی دعاؤں میں ضرور یاد رکھنا چاہئے۔ اس کے علاوہ آدابِ ملاقات کا لحاظ، عفو و درگزر، تحائف وغیرہ بھی عصری معاشرت میں بھائی چارے کی تاسیس میں اہم محرکات ہیں۔

یہ ہے کہ عہد رسالت میں اخوت کی عملی مثالوں میں مواخات مدینہ جیسے واقعہ کو سامنے رکھتے ہوئے، ایثار، خیر خواہی، دلجوئی، خوشی و غمی میں تعاون جیسی عمدہ مثالوں کی بدولت عصری معاشرت میں بھی اخوت کو فروغ دینے میں معاونت ہو سکتی ہے۔

نتائج بحث:

مقالہ ہذا سے جو نتائج مستنبط ہوتے ہیں وہ مندرجہ ذیل ہیں:

(1) اخوت کی اہم اقسام تین ہیں: نسلی اخوت، دینی اخوت اور نسبی اخوت۔ مگر موضوع میں دینی اخوت زیر بحث رہی ہے۔

- (2) اسلامی اخوت سے مراد ایسی اخوت ہے کہ جس کی بنیاد اللہ تعالیٰ کی وحدانیت کا عقیدہ، نوع انسانی کے ساتھ ہم دردی کا جذبہ، عدل و مساوات کے اصول اور انسانوں کی خدمت کے عزم و ارادہ پر ہو۔
- (3) اس مقالہ میں آپ علیہ الصلوٰۃ والسلام کے اسوہ حسنہ سے اخوت کی ترویج و تشکیل میں جو اہم ترین مقاصد واضح ہوئے وہ یہ کہ مسلمانوں کے مابین باہمی خیر خواہی کے تحت ایک دوسرے کی جان، مال، عزت و آبرو کی حفاظت کرنا اور ان کے دکھ سکھ میں شریک ہونا ہے۔
- (4) عصر حاضر میں معاشرتی فلاح و بہبود اور اس میں قیام امن کے لیے اسلامی تصور اخوت انتہائی اہمیت کی حامل ہے۔
- (5) پاکستانی مسلم معاشرے میں اخوت کی ترویج میں وہی اصول و ضوابط کارآمد رہیں گئے جن کی اسوہ رسول ﷺ سے ہمیں رہنمائی ملتی ہے۔

- 1- الفرائدی، ابو عبد الرحمن الخلیل بن احمد، کتاب العین (عراق: دار و مکتبہ الصحاح، 1431ھ) حرف اللام، باب الثلاثی المعتل من اللام، باب الفیض من اللام، 4/320۔
- 2- احمد بن فارس، مجمل اللغة لابن فارس (بیروت، موسسۃ الرسالہ، 1986ء) کتاب الف، باب الف والفاء و المثلثا، ص: 90۔
- 3- موصوف کا اصل نام عبد الرحمن ہے مگر ابو الفرج اور ابن الجوزی کی کتبت سے مشہور ہیں، آپ 1116ء میں بغداد میں پیدا ہوئے اور 84 سال کی عمر گزار کر 1200ء میں وہیں انتقال کیا، آپ اپنے دور کے مشہور محدث، مورخ، فقیہ، فلسفی اور مصنف تھے۔
- 4- ابو الحسن علی بن اسماعیل، المنصف (بیروت: دار احیاء التراث العربی، 1996ء) باب الاخرة، 4/145۔
- 5- موصوف کا اصل نام حسین ہے جو اصفہان میں پیدا ہونے کی وجہ سے اصفہانی سے مشہور ہوئے، آپ کی وفات 502ھ کو بغداد میں ہوئی تھی، آپ اپنے دور کے مشہور فقیہ، عربی لغت کے ماہر، مفسر قرآن اور منطقی و فلسفی تھے۔
- 6- الاصفہانی، ابوالقاسم حسین بن محمد راعب، المفردات فی غریب القرآن (بیروت: دار القلم، 1412ھ) کتاب الف، باب آخ، ص: 68۔
- 7- القشیری، مسلم بن حجاج، الجامع الصحیح (الریاض: دار السلام، 1998ء) کتاب النکاح، باب تحريم الخطبة علی خطبة آخيه، حتی یاؤن أذینک، ج: 1414۔
- 8- بخاری، محمد بن اسماعیل، الجامع الصحیح، (ریاض: دار السلام، 1999ء) کتاب الایمان، باب من الایمان أن يحب لأخيه ملبغ لفسه، ج: 13۔
- 9- موصوف 1914ء کو رائے بریلی، لکھنؤ بھارت میں پیدا ہوئے اور 1999ء کو وہیں فوت ہوئے، آپ کم و بیش پانچ سو کتابوں کے مولف تھے اور "انسانی دنیا پر مسلمانوں کے عروج و زوال کا اثر" کی وجہ سے بہت شہرت پائی۔
- 10- ابو عبد الرحمن عبد اللہ بن مبارک، المسند، (الریاض: مکتبۃ المعارف، 1407ھ) کتاب الفتن، باب رکب واحد، ج: 239۔
- 11- القرآن، الفتح (48): 26۔
- 12- احمد بن حنبل، المسند، ج: 22909۔ (اسنادہ صحیح)۔
- 13- القرآن، آل عمران (3): 103۔
- 14- القرآن، الحجرات (49): 10۔
- 15- قشیری، صحیح مسلم، کتاب النکاح، باب تحريم الخطبة علی خطبة آخيه، حتی یاؤن أذینک، ج: 1414۔
- 16- قشیری، صحیح مسلم، کتاب الطہارۃ، باب استحباب إظهار العزّة والتخجيل فی الوضوء، ج: 249۔
- 17- وحید الزمان، اسرار اللغز مع انوار اللغز (لغات الحدیث)، ص: 24۔
- 18- ابو داؤد، السنن، کتاب الادب، باب فی النصیحة، ج: 4918، (اسنادہ حسن)۔
- 19- القرآن، الفتح (48): 29۔
- 20- القرآن، آل عمران (3): 103۔
- 21- قشیری، صحیح مسلم، کتاب البر والصلة، باب ترام المؤمنین وتعاظمهم، ج: 2586۔
- 22- القرآن، طہ (20): 35-29۔
- 23- احمد بن حنبل، المسند (بیروت: موسسۃ الرسالہ، 2001ء) مسند ابی ہریرہ، ج: 8417، (اسنادہ حید)۔
- 24- بخاری، الجامع الصحیح، کتاب البیوع، باب بیع التصاویر۔۔۔ ج: 2101۔

- 25- احمد بن حنبل، المسند، ج: 11748-1.
- 26- ابن ابی شیبہ، المصنف، کتاب الزهد، کلام ابن ابی مسعود، ج: 34544-.
- 27- السیوطی، تفسیر الدر المنثور فی التفسیر المأثور، 5/377-.
- 28- بیہقی، احمد بن حسین، دلائل النبوة، تحقیق: عبدالمعطي قلعجي، (بیروت: دارالکتب العلمیہ، 1405ھ) 2/414-.
- 29- الطبرانی، المعجم الکبیر، احادیث عبد اللہ بن جعفر، ج: 181- (علامہ البانی نے اسے صحیح کہا ہے۔)
- 30- بخاری، الجامع الصحیح، کتاب بدء الخلق، باب اذا قال احدکم: آمین۔۔۔ ج: 3231-.
- 31- قشیری، صحیح مسلم، کتاب البر والصلوة، باب استحباب العفو والتواضع، ج: 2588-.
- 32- القرآن، الفصلا (41): 34-.
- 33- بخاری، الجامع الصحیح، کتاب المناقب، باب صفة النبي ﷺ، ج: 3560-.
- 34- ابن الاثیر، علی بن محمد، جامع الاصول فی احادیث الرسول (بیروت: مکتبۃ دار البیان، 1389ھ) ج: 6405-.
- 35- ابوداود، السنن، ابواب فضائل القرآن، ج: 1498-.
- 36- ترمذی، ولی الدین محمد بن عبد اللہ، مشکوٰۃ المصابیح، تحقیق: محمد ناصر الدین البانی، (دمشق: المکتبۃ الاسلامی، 1961ء) ج: 4630- (شیخ شعیب ارناؤط نے اسے صحیح کہا ہے۔)
- 37- قشیری، صحیح مسلم، کتاب البر والصلوة، باب فضل عادة المريض، ج: 2568-.
- 38- بخاری، الجامع الصحیح، کتاب المرضی، باب وضع الید۔۔۔ ج: 5659-.
- 39- ابوداود، السنن کتاب الجنائز، باب عیادة المريض، ج: 3092- (شیخ زبیر علی زئی نے اسے حسن کہا ہے۔)
- 40- احمد بن حنبل، المسند، ج: 1232-.
- 41- قشیری، صحیح مسلم، کتاب الزکوٰۃ، باب الترغیب، فی الصدقة، ج: 94-.
- 42- بخاری، الجامع الصحیح، کتاب بدء الوحي، باب كيف كان بدء الوحي، ج: 3-.
- 43- احمد بن حنبل، المسند، 5/256- (شیخ زبیر علی زئی نے اسے حسن غیرہ کہا ہے۔)
- 44- قشیری، صحیح مسلم، کتاب الفضائل، حدیث: 6020-.
- 45- قشیری، صحیح مسلم، کتاب الفضائل، باب ما سئل۔۔۔ ج: 2312-.
- 46- ابن ابی شیبہ، مصنف لابن ابی شیبہ، کتاب الفضائل، باب ما عطفی اللہ تعالیٰ محمد ﷺ، ج: 31810- (شیخ شعیب ارناؤط نے اسے صحیح قرار دیا ہے۔)
- 47- ابن ماجہ، السنن، ابواب اللباس، باب لباس رسول اللہ ﷺ، ج: 3555- (شیخ زبیر علی زئی نے اسے صحیح کہا ہے۔)
- 48- تاج محمد لنگرودی، اخلاق انبیاء علیہم السلام، ترجمہ: سید ذوالفقار علی زیدی (کراچی: الحرین پبلشرز، 2004ء) ص: 305-.
- 49- ترمذی، السنن، ابواب صفة القيامة والرقائق والورع، ج: 2490- (حدیث ضعیف)
- 50- الطبرانی، المعجم الکبیر، حدیث جعفر بن ابی طالب، ج: 2003-.
- 51- ترمذی، سنن الترمذی، ابواب الاستئذان والاداب، باب ماجاء فی المعافاة والقبلة، ج: 2732- (حدیث ضعیف)
- 52- کاندھلوی، حیاة الصحابة رضی اللہ عنہم، 3/1115-.
- 53- الطبرانی، المعجم الاوسط، ج: 8320-.
- 54- مالک بن انس، الموطا، باب المتحابین فی اللہ، ج: 2007-.
- 55- ابوالحسین عبد الباقی بن مرزوق قانع، معجم الصحابة (مکتبۃ الغرباء الاثریہ، المدینۃ المنورہ، 1418ھ) 2/292-.
- 56- قشیری، صحیح مسلم، کتاب اللباس والزینة، ج: 2068-.
- 57- بیہقی، مجمع الزوائد، 9/368-.
- 58- شمس الدین محمد بن احمد الذہبی، سیر اعلام النبلاء (بیروت: موسسۃ الرسالہ، 1414ھ) 1/461-.
- 59- سیوطی، جمع الجوامع المعروف بالجامع الکبیر، (مجمع البحوث الاسلامیہ، الازھر الشریف، 1426ھ) 1/5163-.